



द्वादशज्योतिर्लिङ्गस्तोत्रम्-सौराष्ट्रदेशे विशदेऽतिरम्ये

<https://www.chalisa.online>

॥ द्वादशज्योतिर्लिङ्गस्तोत्रम् ॥

सौराष्ट्रदेशे विशदेऽतिरम्ये ज्योतिर्मयं चन्द्रकलावतंसम् ।
 भक्तिप्रदानाय कृपावतीर्णं तं सोमनाथं शरणं प्रपद्ये ॥ 1 ॥
 श्रीशैलशक्तिं विबुधातिसङ्गे तुलाद्रितुङ्गेऽपि मुदा वसन्तम् ।
 तमर्जुनं मल्लिकपूर्वमेकं नमामि संसारसमुद्रसेतुम् ॥ 2 ॥
 अवन्तिकायां विहितावतारं मुक्तिप्रदानाय च सज्जनानाम् ।
 अकालमृत्योः परिरक्षणार्थं वन्दे महाकालमहासुरेशम् ॥ 3 ॥
 कावेरिकानर्मदयोः पवित्रे समागमे सज्जनतारणाय ।
 सदैवमान्धातृपुरे वसन्तमोङ्गारमीशं शिवमेकमीडे ॥ 4 ॥
 पूर्वोत्तरे प्रज्वलिकानिधाने सदा वसन्तं गिरिजासमेतम् ।
 सुरासुराराधितपादपद्मं श्रीवैद्यनाथं तमहं नमामि ॥ 5 ॥
 याम्ये सदङ्गे नगरेऽतिरम्ये विभूषिताङ्गं विविधैश्च भोगैः ।
 सद्भक्तिमुक्तिप्रदमीशमेकं श्रीनागनाथं शरणं प्रपद्ये ॥ 6 ॥
 महाद्रिपार्श्वं च तटे रमन्तं सम्पूज्यमानं सततं मुनीन्द्रैः ।
 सुरासुरैर्यक्षं महोरगाढ्यैः केदारमीशं शिवमेकमीडे ॥ 7 ॥
 सह्याद्रिशीर्षं विमले वसन्तं गोदावरितीरपवित्रदेशे ।
 यद्धर्शनात्पातकमाशु नाशं प्रयाति तं त्यम्बकमीशमीडे ॥ 8 ॥
 सुताम्रपर्णीजलराशियोगे निबध्य सेतुं विशिखैरसङ्ख्यैः ।
 श्रीरामचन्द्रेण समर्पितं तं रामेश्वराख्यं नियतं नमामि ॥ 9 ॥
 यं डाकिनिशाकिनिकासमाजे निषेव्यमाणं पिशिताशनैश्च ।
 सदैव भीमादिपदप्रसिद्धं तं शङ्करं भक्तहितं नमामि ॥ 10 ॥
 सानन्दमानन्दवने वसन्तमानन्दकन्दं हतपापवृन्दम् ।
 वाराणसीनाथमनाथनाथं श्रीविश्वनाथं शरणं प्रपद्ये ॥ 11 ॥
 इलापुरे रम्यविशालकेऽस्मिन् समुल्लसन्तं च जगद्वरेण्यम् ।
 वन्दे महोदारतरस्वभावं घृष्णेश्वराख्यं शरणम् प्रपद्ये ॥ 12 ॥
 ज्योतिर्मयद्वादशलिङ्गकानां शिवात्मनां प्रोक्तमिदं क्रमेण ।
 स्तोत्रं पठित्वा मनुजोऽतिभक्त्या फलं तदालोक्य निजं भजेच्च ॥
 ॥ इति श्रीमद्दशङ्कराचार्यविरचितं
 द्वादशज्योतिर्लिङ्गस्तोत्रं सम्पूर्णम् ॥

॥ <https://www.chalisa.online> ॥